

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ *dviṣaṣṭitamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dviṣaṣṭitamah sargaḥ ॥

śunaḥśēpaṃ rakṣituṃ viśvāmitrasya saphalah
prayatnastapasyā ca

śunaḥśēpaṃ naraśrēṣṭha
grhītvā tu mahāyaśāḥ |
vyaśramat puṣkarē rājā
madhyāhnē raghunandana ॥ 1.62.1 ॥

tasya viśramamāṇasya
śunaḥśēpō mahāyaśāḥ |
puṣkaraṃ jyēṣṭhamāgamyā
viśvāmitraṃ dadarśa ha ॥ 1.62.2 ॥

tapyantamṛṣibhiḥ sārdham
mātulaṃ paramāturaḥ |
viṣaṇṇavadanō dīna -
str̥ṣṇayā ca śramēṇa ca ॥ 1.62.3 ॥

papātāṅkē munē rāma
vākyaṃ cēdamuvāca ha |

na mē'sti mātā na pitā
jñātayō bāndhavāḥ kutaḥ || 1.62.4 ||

trātumarhasi mām saumya
dharmēṇa munipuṅgava |
trātā tvaṃ hi naraśrēṣṭha
sarvēśāṃ tvaṃ hi bhāvanaḥ || 1.62.5 ||

rājā ca kṛtakāryaḥ syā -
dahaṃ dīrghāyuravyayaḥ |
svargalōkamupāśnīyāṃ
tapastaptvā hyanuttamam || 1.62.6 ||

sa mē nāthō hyanāthasya
bhava bhavyēna cētasā |
pitēva putraṃ dharmātmaṃ -
strātumarhasi kilbiṣāt || 1.62.7 ||

tasya tad vacanaṃ śrutvā
viśvāmitrō mahātapāḥ |
sāntvayitvā bahuvīdhaṃ
putrānidamuvāca ha || 1.62.8 ||

yatkṛtē pitarāḥ putrā -
ñjanayanti śubhārthinaḥ |
paralōkahitārthāya
tasya kālō'yamāgataḥ || 1.62.9 ||

ayaṃ munisutō bālō
mattaḥ śaraṇamicchati |

asya jīvitamātrēṇa

priyaṃ kuruta putrakāḥ || 1.62.10 ||

sarvē sukṛtakarmāṇaḥ

sarvē dharmaparāyaṇāḥ |

paśubhūtā narēndrasya

ṭṛptimagnēḥ prayacchata || 1.62.11 ||

nāthavāṃśca śunaḥśēpō

yajñaścāvighnatō bhavēt |

dēvatāstarpitāśca syu -

rmama cāpi kṛtaṃ vacaḥ || 1.62.12 ||

munēstad vacanaṃ śrutvā

madhucchandādayaḥ sutāḥ |

sābhimānaṃ naraśrēṣṭha

salīlamidamabruvan || 1.62.13 ||

kathamātmasutān hitvā

trāyasē'nyasutaṃ vibhō |

akāryamiva paśyāmaḥ

śvamāṃsamiva bhōjanē || 1.62.14 ||

tēṣāṃ tad vacanaṃ śrutvā

putrāṇāṃ munipuṅgavaḥ |

krōdhasaṃraktanayanō

vyāhartumupacakramē || 1.62.15 ||

niḥsādhvasamidaṃ prōktaṃ

dharmādapi vigarhitam |

atikramya tu madvākyam
dāruṇam rōmaharṣaṇam || 1.62.16 ||

śvamāṃsabhōjinaḥ sarvē
vāsiṣṭhā iva jātiṣu |
pūrṇam varṣasahasram tu
pṛthivyāmanuvatsyatha || 1.62.17 ||

kṛtvā śāpasamāyuktān
putrān munivarastadā |
śunaḥśēpamuvācārtam
kṛtvā rakṣām nirāmayām || 1.62.18 ||

pavitrapāśairābaddhō
raktamālyānulēpanaḥ |
vaiṣṇavam yūpamāsādya
vāgbhiragnimudāhara || 1.62.19 ||

imē ca gāthē dvē divyē
gāyēthā muniputraka |
ambariṣasya yajñē'smiṃ -
stataḥ siddhimavāpsyasi || 1.62.20 ||

śunaḥśēpō gṛhītvā tē
dvē gāthē susamāhitaḥ |
tvarayā rājasimḥam ta -
mambariṣamuvāca ha || 1.62.21 ||

rājasimḥa mahābuddhē
śīghram gacchāvahē vayam |

nivartayasva rājendra

dīkṣāṃ ca samudāhara || 1.62.22 ||

tad vākyamṛṣiputrasya

śrutvā harṣasamanvitaḥ |

jagāma nṛpatiḥ śīghraṃ

yajñavāṭamatandritaḥ || 1.62.23 ||

sadasyānumatē rājā

pavitrakṛtalakṣaṇam |

paśuṃ raktāmbaram kṛtvā

yūpē taṃ samabandhayat || 1.62.24 ||

sa baddhō vāgbhiragryābhi -

rabhituṣṭāva vai surau |

indramindrānujaṃ caiva

yathāvanmuniputrakaḥ || 1.62.25 ||

tataḥ prītaḥ sahasrākṣō

rahasyastutitōṣitaḥ |

dīrghamāyustadā prādā -

cchunaḥśēpāya vāsavaḥ || 1.62.26 ||

sa ca rājā naraśrēṣṭha

yajñasya ca samāptavān |

phalaṃ bahuguṇaṃ rāma

sahasrākṣaprasādajam || 1.62.27 ||

viśvāmitrō'pi dharmātmā

bhūyastēpē mahātapāḥ |

puṣkarēṣu naraśrēṣṭha

daśavarṣaśatāni ca || 1.62.28 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē dviṣaṣṭitamaḥ sargaḥ ||